

په پښتو ژبه کې د نیولوجیزم باقاعده غورځنگونه

Formal Movements of Neologism in Pashto Language

شريف خان*

Abstract:

The scholar in this article has shed scholastic light on movements of Neologism formally taken shape in Pashto literature. Though, the roots have been academically drawn-out to the early signs, but specifically engrossed emphasis on formal initiation of Neologism efforts through systematic approach. In this way, Amir She Ali Khan is dubbed by the linguistics as the first Amir to have launched endeavours on official level to cope with this linguistic phenomena. He established ways and means for this purpose and supervised the efforts to logically deal with this confronting challenge. Apart from Amir's efforts, the Alamu Academ Kabul, Pashto Academy Peshawar, and the contribution of Abdul Samad Khan Achakzai and Dr. Majawar Ahmed Ziyar have played incomparable role in this direction. The researcher has strived critically to bring forth all those efforts rendered for neologism movements in Pashto literature.

Keywords: Neologism, engrossed, linguistic, rendered, literature.

د پښتو ژبې پوهان او لیکوالان که څه هم د پښتو نیولوجیزم پیل د امیر کروړ له هغو لرغونو (Classic)، خپلاسي (Neologism) رغول شوو او پورویزونه (adopted words) سره تړلي، کوم چې د پښتو ژبې په لومړي موندل شوي حماسي نظم کې راول شوي دي. خو د دې مفکورې منوونکي پوهان په خاصه توګه ډاکټر مجاور احمد زیار، پر دا ټینګار کوي چې دا توري د امیر کروړ لخوا د شعوري زیار په نتیجه کې مینځته راغلي دي، او د پښتو نیولوجیزم پیل په ګوته کوي. خو ځینې څېړونکي (لکه مسموم هوتک) له دې نظر سره اختلاف لري، او پریکړه کوي چې دا توري یا د نیولوجیزم پیل د امیر کروړ په حماسي نظم کې په منطقي څېړنه نه شي ثابتېدلی، او هغه توري چې امیر کروړ راولي دي، کېدای شي عادي توري وي. خو دا پوښتنه یوې علمي او تحقیقي پلټنې ته اړتیا لري چې پر خپل وخت به وڅېړل شي. تر دا لمخه چې د پښتو نیولوجیزم باقاعده غورځنگونو ته ځیر شو، بڼه به دا وي چې د نیولوجیزم تعریف، جوړښت او ارزښت په ګوته کړو.

د نیولوجیزم توري د یوناني ژبې له دوو مرکب تورو "نیو" (New) او "لوګوس" (Logos) څخه اخیستل شوي ټکی دی چې مانا یې د نوي توري علم یا خبره ده. داسې نیولوجیزم په

* Lecturer, Department of Pashto, UOB

اصطلاح کنبې د نوو ټکو د جوړښت او رغولو علم ته وئیل کېږي. د نیولوجیزم دپاره په پښتو کنبې د نویزونه او خپلاسي رغاونې اصطلاوي استعمالیږي، چي د نیولوجیزم پور ژباړه (Loan-Translation) ده. نیولوجیزم د اوس مهال یوه توده او اړینه موضوع ده چي پر نړیواله کچه یې د ژبپوهانو پام و خپلې خوا ته اړولی دی، او د ټیکنالوجي او انټرنیټ پرمختګ، د رسنۍ کردار او د نړۍ په یوه کلي بدلېدل د نیولوجیزم ارزښت نور هم زیات کړی دی. پوهان په دې خبره متفق دي چي پر نړیواله کچه بشپړه ژبه وجود نلري، او ژبې د وخت او ټولنیز ارزښتنو په رڼا کنبې د تحویل او تغیر اصولونو ته غاړه ږدي، مانا جدت خپلوي. د ویب پاڼه د نیولوجیزم په حقله داسي معلومات راکوي.

“A neologism (from Greek néo-, "new" and lógos, "speech, utterance") is the name for a relatively recent or isolated term, word, or phrase that may be in the process of entering common use, but that has not yet been fully accepted into mainstream language. Neologisms are often directly attributable to a specific person, publication, period, or event.” (1)

ژباړه: “نیولوجیزم د یوناني ژبې له دوو تورو “نیو او لوګوس” څخه وتلی توری دی چي په بشپړه توګه هغه نوي تورو او یا د هغه جملو دپاره کارول کېږي چي اوس ورځنۍ خبرو ته ګډیږي، خو دغه لاتر اوسه په بشپړه توګه ژبې نه وي خپل کړي. نیولوجیزم زیاته و یوه ټاکلي سړي، مطبوعه، پیر او یا د یوې پېښې سره اړیکه لري.”

خو پوهان د نیولوجیزم د اصولونو په ټاکلو کنبې سره اختلاف لري، او دې پریکړې ته اړتیا لري چي نیولوجیزم (یا نوی رغول شوی توری) به تر څو پوري نیولوجیزم یا نوی وي، او هغه کوم علتونه دي چي هغه د نیولوجیزم له تعریف څخه غورځوي او د عامې پانګې برخه یې ګرځوي. د یوکرانن وتلی ژبپوهه M.I. Mostovy د دې اظهار داسي کوي.

“The Ukrainian philologist professor M.I. Mostovy states that
“There are no clear criteria of defining neologism as a linguistic phenomenon.”(2)

ژباړه: “د یوکرانن ژبپوهاند پروفیسر ایم ایی مستوي وائي: چي نیولوجیزم د یوې ژبني پدیدې په هیڅ یو داسي واضح تعریف نلري.”

جون ایلیګو د نیولوجیزم په ویبپانګه “Fifty Years Among The New Words: A Dictionary of Neologisms” کنبې د نوي لغت تعریف داسي کوي.

“A new word is a form or the use of a form not recorded in general dictionaries.” (3) (۴۶)

ژباړه: “نوی توری یا خوځلېله یو هیټ دی او یا د یوه هیټ کارول دی کوم چي په عام ویبپانګو کنبې نه وي خوندي شوی.”

ډاکټر مجاور احمد زيار د کره پښتو ليکلو وپيپانگه پر دې لاندې برخو ویشي. ډاکټر زيار په ”
 ليک لارښود (يوه پښتو-کره پښتو)“ کښې د نيولوجيزم په حقله داسې راوړي.
 ۱- ”گر دودې ويیونه يا گرويزونه، ۲- لرغونې يا ارکاييک ويیونه او يا زرويزونه
 ۳- خپلاسي يا مصنوعي ويیونه يا نويزونه، ۴- پور يا مستعار او د خپل ويیو يا
 پورويزونه.“ (4)

پوهان په دې خبره په يوه خوله دي چي د نيولوجيزم ارزښت له انټرنیټ او رسنۍ د
 پرمختگ سره په څو چنده زيات شوی دی او د يوې ژبني پديدې بڼه يې خپله کړې ده. د دې
 غوښتنو په رڼا کښې هر ژبه لگيا ده د دې دپاره تدبيرونه نسي او هڅې کوي چي څنگه له دې سره
 لار همواره کړي. پښتو ژبه هم يوه لرغونې ژبه ده چي تاريخي سابقه لري، د دې لرغونې سابقې په
 رڼا کښې چي کوم علمي او اکاډميک غورځنگونه د نيولوجيزم يا پښتو علمي کولو دپاره پېل
 شوي دي، دلته يې لنډه پېژندگلوې کوو.

د پښتو ژبې د ودې او پرمختگ دپاره په منظم ډول اکاډميک غورځنگونه په نولسمه
 پېړۍ کښې پېل شوي دي. په دې اړه چي د پښتو نيولوجيزم او ليکدود دپاره هر زيار ايستل شوی
 دی هغه خو يا د علمي ادارو، ادبي ټولنو لخوا دی او يا په شخصي بڼه تر سره شوی دی. هغه
 تحريک چي پېروښان او خوشحال خان خټک د خپل شعوري زيار په استازيتوب د پښتو ژبې د
 پرمختگ دپاره پېل کړی و، تر ډيره د پښتو ادب پر مېنه خپور پاته شو. خو په دې تاريخي پړاو
 کښې د پير محمد کاکړ معرفته الافغاني او د امير شيرعلي خان پښتو بولۍ او عسکري نومونه
 او ورپسې مرکه د پښتو، د کندهار ادبي انجمن، کابل ادبي انجمن او بيا د دې دوو په يو کولو
 د ”پښتو ټولنې“ پرانستل د پښتو ژبې د پرمختگ او ودې دپاره شعوري هڅې وي چي وخت
 پروخت پېل شوي دي او د پښتو نيولوجيزم په تاريخي پړاو کښې يې خپله برخه لوبولې ده. له دې
 پرته د پېښور پښتو اکاډمي نوم د يادولو وړ دی چي له ورومبۍ ورځې څخه خپلې ټاکلي موخې
 مخ په وړاندې بيایي او هڅه کوي چي پښتو ژبې ته ورپېښې ستونځوي د سيمنارونه، جرگو او
 غونډو د لاري وسنجوي. راځو هغو تحريکونو ته لنډه کتنه کوو چي د پښتو ژبې د پرمختگ او
 نيولوجيزم دپاره يې زيار اېستلی دی.

امير شېر علي خان (۱۸۶۳-۱۸۷۸) (Amir Sher Ali Khan)

د پښتو ادب په ويره لمنه کښې د امير شېر علي خان هڅې د دولت په توانيدلو او پښتو
 ژبې په بډايي کولو کښې لويه برخه لري، او هر وخت د پوهانو او ليکوالانو لخوا په ښه نامه ياد
 شوی دی. شېرعلي خان د امير دوست محمد خان زوی او د وزير اکبر خان غازي کشر ورور وو،
 چي د پلار (امير دوست محمد خان له مرگه-۱۸۶۳) وروسته يې د دولت واگې په لاس کښې
 واخيستي او د نوي حکومت جوړښت يې په نوي انداز اعلان کړ. له دې سره شېرعلي د دولتي

چارو د عملي کولو دپاره د نوموړو شخصياتو يوه جرگه (Cabinet) وټاکله او دهغو دپاره يې پښتو نومونه ترتيب کړل. امير شير د نورو دولتي چارو په څنگ کښې د پښتو ژبې د رواجولو او عملي کولو هڅې هم پېل کړې. تاريخي اسناد په ډاگه کوي چي د امير شېرعلي خان پښتو نومونه د پښون-افغان په تاريخ کښې هيڅ داسي ساري نلري چي پخوانيو اميرانو د پښتو ژبې د پرمختگ دپاره په رياستي سطح اخیستی وی. شېرعلي خان د خپلو وزيرانو دپاره داسي د پښتو نومونه ټاکلي وو. هغه نومو ته غوث خيبري په خپل اثر "پښتانه د کلتوري ښکېلاک په زنځيرونو کې" داسي پاملرنه کوي.

- ۱- "سيد نور محمد شاه کندهاري د صدر اعظم په توگه (د لوي مختار) په نوم.
- ۲- عصمت الله خان غلجي جبار خېل د کورنيو چارو د وزير په توگه، چي لقب يې په حشمت الملک و، د (لوي مين د غرو ملک) په نوم.
- ۳- ارسلاح خان غلجي د بهرنيو چارو وزير (لوی دباندي) په نوم.
- ۴- حبيب الله خان وردگ د ماليې وزير، چي د مستوفي لقب يې درلود، د (لوی ملک) په نوم.
- ۵- حسين علي خان سپه سالار حرييه وزير، د (تولمشر) په نوم.
- ۶- احمد علي خان تيموري معير خزان د امرکل د (لوتولوني) په نوم.
- ۷- المحمد حسن خان، چي لقب يې د بېر الملک و، د پاچا سرمنشي، د (لوی کښل) په نوم. (5)

شير علي خان په دولتي چارو کښې د پښتو ژبې په منظمه توگه راجول پېل کړل، او د نوي حکومت تر اعلان وړاندي يې د هغو ټولو خلگو دپاره پښتو نومونه وټاکل چي له دربار سره تړلي وو. په دولتي حواله دا يوه سپېڅلې هڅه وه چي امير د پښتو نيولو جيزم په عملي کولو پوري پېل کړه. هغه نومونه غوث خيبري داسي راوړي دي.

- ۱- "ايشيک اقا سي شېردل خان ته د (لوی ناب) لقب ايشيک اقا سي وروسته په (شاغاسي) واوښت.

۲- د شېردل خان زوي خوشدل خان ته د (کملې ناب) لقب.

۳- ميرزا محمد حسن خان دبیر ته د (کمناب) لقب. (6)

د دې ویش امير دا پښتو نومونه واقعي د ايراني کلتوري ښکېلاک د ماتولو په هغو سپېڅلو هڅو کښې يوه تلپاتې هڅه وه چي ملي ژبه (پښتو) يې له پېړيو څخه په شکنجه کښې راوستې وه. دا يو تاريخي حقيقت دی چي پښتنو اميرانو و فارسي ته تر پښتو زياته پاملرنه کړې ده او هر کله يې پښتو د يوې دويمې ژبې په حيث کارولې ده. خوامير شېرعلي له پښتو او پښتنو سره دا دوه-روخي نه وزغمله او سم د لاسه يې د دې دپاره لاري ولټولې. او غوښتل يې چي پښتو

ژبه د افغان ملت د ملي ژبې په رتبه بېرته بحاله کړي. څېړنوال محمد معصوم هوتک ”پرمعيارې ژبه د معيار په ژبه يوه څېړنه“ کښې د شېرعلي و دې پښتو نومونو ته د پښتو پالنې او يو منظم دولت د عمومي پلان يوه وړه کړۍ ويلې ده. هغه ليکي:

”د امير شېر عليخان د وخت پښتو نومونې د هغه امير له خوا په هيواد کې د نوي مدنيت او يوه منظم دولت د جوړيدو له پاره د عمومي پلان يوه کوچنوي کړۍ ده او په رشتيا سره هم بايد د نوموړي امير په محاسنو او هيوادپالو هلوځلو کې وشمېرل سي. د ده دا کار د پښتو پالنې يوه ستره نمونه گڼل کېدلای سي.“ (7)

شير علي د اميرۍ واگې اخستلو سره د يو منظم دولت د جوړولو دپاره د غشتلي لښکر تابيا وکړه او پښتو نومونه يې ورته وټاکل. د دې مقصد د اصلولو دپاره له انگرېزي څخه کتابونه په فارسي وژباړل شول، خو اصطلاحات يې په پښتو دي. معصوم هوتک پخپل پورتنی اثر کښې د پښتو بولۍ او عسکري اصطلاحات داسي په گوته کړي دي.

”د دې لښکر د جوړولو له پاره مقررې او کتابونه له انگرېزي څخه په فارسي ترجمه سول چې (شرح قواعد پياده گان پلتن)، (کتاب قواعد رساله) او (کتاب قواعد پلتن) نومېږي. د دې کتابو ژبه فارسي ده خو بولۍ او عسکري اصطلاحات يې پښتو دي.“ (8)

له بده مرغه د امير شېرعلي خان دغه دولتي او عسکري نومونه مخ په وړاندي نه وپالل شول. د بېروني استعمارگر بريدونه او کورنۍ شخړې هيڅکله افغان ملت و دې ته نه دی لمسولی چې د علمي پرمختگ دپاره گامونه پورته کړي. خو د امير امان الله خان د راتگ سره د روڼ صباوون استازي ښکاره شوي او ورسره د سوچه پښتو پاللو دپاره زمينه برابره کړه. د امير امان الله خان دوره د سوکالي او امن دوره بلله کېږي او هغه لوی تېرونه چې د امير حبيب الله خان او امير عبدالرحمن خان په دورو کې کوي، بېرته ته خپل وطن ته راستون شول. په دې نومونو کې يې يو ستر نوم د علامه محمود طرزي دی چې له ترکيه څخه بېرته خپل وطن ته راغلی او د سوچه پښتو پالنې دپاره يې خپل توان او قوت ولگولی.

د علومو اکاډمي هڅې او دريځ:

د تاريخ په داسي څرېجن او وينو لړلي پړاو کېښې د علومو اکاډمي کابل بنسټ او علمي هڅې واقعي د يو روڼ صباوون زيری دی. د تاريخ او ادب پوهان په دې متفق دي چې دامير حبيب الله خان او د ده د زوی امان الله خان واکمني د علم او زدکړې دپاره په تاريخي او عملي توگه غوره دورې بللې شوې دي. په دې روښاني دورو کېښې د سراج الاخبار او مرکه د پښتو (چې اوس يې نوم د پښتو مرکه مستعمل دی) مينځته راتلل د پښتو ژبې د علمي کولو په لور اغيزمندي هڅې وي چې وروسته د ادبي ټولنو دپاره يو بنسټ وگرځېدې. د پښتو مرکه د ژبې ورومبۍ علمي

ټولنه ده چي په منظمه توگه يي د پښتو ليكدود او پرمختگ دپاره کار پېل کړی. دې مرکې د پښتوهغه زور ليكدود د څه بدلون پرته په خپلو ليکونو کښې خوندي ساتلی دی، چي له پخوا څخه راروان و. په حقيقت کښې مرکه د پښتو د پښتانه قام د پنځه زره کلن تاريخ د ارتقايي سفر يو بل پور دی چي د پښتو ادب د پرمختگ او علمي کولو وظيفه يي د شخصي لاسونو څخه و اجتماعي متوته ولېږدوله او د نړۍ سره يي د متمدن ژوند په لور اغاز پېل کړی. خو له بده مرغه د اميرامان الله خان د واکمني له ختمېدوسره د پښتو ژبې د ترقي او پرمختگ دپاره پرانستل شوې مرکه هم وتړل شوه. د پښتو مرکه د پرانستلو په تاريخ کښې اختلاف ليدل کيږي. عبدالکريم بريالي په خپل اثر "د پښتو ليكدود" کښې ۱۳۰۲ ش ق يادوي خو د علومو اکاډمي تاريخچه کښې ۱۳۰۱ ثبت شوی دی.

"په کابل کښې په کال ۱۳۰۲ ش ق کښې د پښتو مرکه جوړه سوه او کتاب يې وليکي په هغه پخوانۍ ليک کښې يې څه بدلون راوستي." (9)
خو وجيه الله شپون "د افغانستان د علومو اکاډمي تاريخچه" کښې د پښتو مرکه پرانستلو نېټه د ۱۳۰۱ ش. کال (۱۹۲۲ م) په گوته کوي.

"پښتو مرکه: يا (مرکه د پښتو) د ۱۳۰۱ ش. کال د عقرب په مياشت (۱۹۲۲ م) کې د شاه امان الله خان د واکمنۍ په دوره کې د مولوي عبدالواسع په رياست د کابل د ارگ په شمالي برج کې پرانستل شوه او په ۱۳۰۲ ش کال (۱۹۲۳ م) يې د دريم رياست په توگه د پوهني وزارت په آډانه کې فعاليت کاوه او په هيواد کې د لومړني علمي او اکاډميک مرکز په توگه پېژندل شوی دی. دا موسسه د ۱۳۰۳ ش کال په اړودوړ کې له منځه ولاړه." (10)

د پښتو مرکې لومړی مشر عبدالواسع خان کاکړ و، او پر دولس غړو مشتمله وه. د پښتو مرکې په لومړي ځل د پښتو ليكدود او ژبني ستونځو د هوارولو دپاره په منظمه توگه کار پېل کړ او دوه کتابونه "پښتو پښويه او يوازينۍ پښتو" يي د پښتو ادب لمنې ته ډالۍ کړل. خو له بده مرغه د اميرامان الله خان په ضد د رجعتي ملاسقاوي لخوا عمليات پېل شول او امير يې په دې مجبور کړی چي خپل هيواد پرېږدي. د رجعت پسندي له دې عملياتو سره د روښانې دورې لمر په هيواد کښې پريوت. او ورسره د پښتو ژبې د پرمختگ او ودې دپاره پرانستل شوې مرکه هم وتړل شوه. معصوم هوتک ليکي چي د امان الله خان د واکمنۍ له ختمېدو سره د پښتو مرکه هم وتړل شوه چي د پښتو ژبې د روڼ صباوون دپاره يوزيري وو. هغه داسي په گوته کوي.

"مرکه د پښتو د امانې دورې له ختمېدو سره پای ته ورسېده." (11)

د سقاوي دوره د افغانستان په تاريخ کښې د رجعت او انارشې (Anarchy) دوره بللې شوې ده. په دې دوره کښې د امير امان الله خان د واکمنۍ لمنه رانگارل د مدنيت ورتړل وو چي

اثرات يي پرتول وطن خپاره شول، خو د واکمني دا دورې تر ډیره دوام ونموند. د حبيب الله کلکاني (سقاوي) د واکمنۍ له ختمېدو سره د دولت واگې د محمد نادر خان لاس ته راغلې، چي د پښتو ادب دپاره يو زرین دور ثابت شو. په دې دوره کښې د ټولنو د پرانستلو يوه نوې لړۍ پېل شوه چي پکښې د "کابل ادبي انجمن" (انجمن ادبي) بنسټ په کال ۱۳۱۰ش کښې کښېښودل شو، او بيا يو کال ورسته په کندهار کښې د "پښتو انجمن" ورومبې ډبره د محمد گل خان مومند په لاس کښېښودل شوه. محمد گل خان مومند، په "لنډکي پښتو او پښتونواله" کښې د دې يادونه داسي کوي.

"کله چي د کندهار تنظيمه رئيس و، نو هلته يې د محمد نادر شاه شهيد په اراده په ۱۳۱۱مريز کال کي د پښتو انجمن لومړۍ ډبره کښېښوده چي بيا همدغه انجمن کابل ته را وغوښتل شو او د کابل له ادبي انجمن سره يو ځای شو چي وروسته بيا (پښتو ټولنه) ځني جوړه شوه." (12)

اروښاد محمد گل خان مومند پخپله صدارتي وينا کښې د "پښتو انجمن کندهار" تگلار او وظيفه وضع کړله چي يوازينۍ موخه يې د پښتو ژبې پرمختگ وو. د ټولني په تگلاره کښې پښتو ژبه د يوې علمي ژبې په حيث معرفي کول، ژبې او ادب ته ترقي ورکول او فولکلوريک اثار را ټول او خپرول شامل و. پښتو ټولني د پښتو ليکدود د اصلاح او يو کولو دپاره له اولي ورځې په دې تکل کښې وه چي يو ليکدود غوره کړي. ددې دپاره د پښتو ټولني لخوا د ۲۵ پوهانو ورومبې غونډه په ۱۳۲۱ (۲۱م۱۹۴۲) کښې را وغوښتل شوه چي د ليکدود دپاره يې پر ۲۱ اختلافي موادو باندي فيصله وکړه. عبدالکریم بريالی د پښتو ژبې د املا په حقله ليکل شوي اثر "د پښتو ليکدود" کښې د پښتو ټولني لخوا رابلل شوي علمي جرگې نېټه داسي په گوته کوي.

"په کال ۱۹۴۲ کښې د ليکوالو يوه جرگه وسوه چي د ليک دود لاري

او قواعد وټاکي." (13)

پښتو ټولنه له لومړۍ ورځې څخه په دا هڅه کښې وه چي څنگه وکړای شي چي د پښتنو دپاره يو ليکدود وټاکي. د دې مقصد د حاصلولو دپاره پښتو ټولني د جرگو او غونډو لړۍ پېل کړه، او د پښتنو پوهانو يوه بله غونډه په کال ۱۳۲۷ش کال (۱۹۴۸) په کابل کښې رابلل شوه، چي پکښې د پاکستان د برو پښتنو پوهانو ۱۹ کسيزه ډلې هم گډون کړي وو. د دې جرگې يوازينۍ مقصد دا وو چي پښتو ليکدود د لېهجووي اختلافه را بهر کړي. له هم دې سوبه يي د گډونوالو زياتي فيصلې د ليکدود د يووالي په خاطر ومنلې. پښتو ټولني په دې اړه لومړۍ دوې جرگې يوازي د پښتو ليکدود د معيار ټاکلو دپاره جوړې کړې وي چي د ليکدود ستونځې وسنجوي. خو په ۱۹۵۴ کښې د پښتو ټولني په اهدافو کښې يو ښکاره تحول او تغير راغلی. په

دې بدلون کښې د نیولوجیزم او ژبپوهنې د نوي پلټنو دپاره تگلاره و ټاکل شوه. څېړنوال محمد معصوم هوتک و دې بدلون ته داسې اشاره کوي.

”په ۱۳۳۳ ش کال د پښتو ټولنې په اهدافو او وظایفو کې یو ژور بدلون راغی او د نویو وظایفو په لړ کې یې د پښتو ژبې لغاتو او قواعدو تدوین د ضرورت له مخې د نویو اصلاحاتو او لغاتو وضع کول، ادبي او لغوي څېړنې او د پښتو په لسانی علومو پورې مربوط اثار لیکل او خپرول شامل سول.“ (14)

د ټولنې په تگلاره کښې دا تحویل د نوي ژبپوهنې په لور یو اغېزمند گام وو چې د ټولنې لخوا واخستل شو. په دې کښې په تېره بیا د نوو اصلاحاتو او تورو وضع کول د نیولوجیزم په لور یو شعوري گام وو. داسې ټولنې د خپلو جرگو لړۍ توده وساتله او لس کاله وروسته یې دریمه جرگه په ۱۳۳۷ ش کا (۱۹۵۸ گست ۲۷) په کابل کښې را وغوښتله. په دې جرگه کښې د افغانستان د پوهانو پرته د شمالي پښتونخوا او جنوبي پښتونخوا (بلوچستان) پوهانو هم گډون کړی وو. د دې جرگې موخه د پښتو لیکدود او گرامري ستونځې هوارول وو، او په دې حقله هغه ټولې فیصلې چې په دریمه غونډه کښې تر سره شوې وې، لوستونکي هغه د محترم معصوم هوتک کتاب پر معیاري ژبه د معیار په ژبه یوه څېړنه مخ ۵۵ او د عبد الکریم بریالي کتاب د پښتو لیکدود مخ ۱۶ مخ د دې کښې لوستلې شي.

لنډه دا چې د علومو اکاډمي د بشري او طبیعي علومو په څنگ کښې د پښتو ژبې د ودې او علمي پرمختگ دپاره ځانله بېل د ژبو او ادبیاتو اداره لري چې د ژبپوهنې، ادب، فولکور او ټولنیز علومو کښې خپله وظیفه تر سره کوي. او ورسره په ډیر زیات شمېر کښې محصلین/ لوستونکي خپل تدریسونه په بېلا بېلو مضامینو کښې حاصلوي.

د پښتو اکاډمي پېښور هڅې او دریځ:

ادبپوهان په دې خبره په یوه خوله دي چې د قومونه پرمختگ او ترقی په منډه کښې د علمي ادارو کردار یو منل شوی حقیقت دی. که څه هم په افغانستان کښې د پښتو ژبې د ودې او پرمختگ دپاره علمي او ادبي ټولنې پرانستل شوي وې او په خپلو علمي او تحقیقي وظایفو بوختې وې. خو د پښتو ژبې او ادب په حقله د پوهانو او لیکوالو علمي او تحقیقي څېړنې او د دې په نتیجه کښې پریکړې نیغ په نیغه د کښې د پښتو دپاره په عملي کولو کښې ستونځې لېدل کېدلې. په تایخي توگه د یوه قام په دوو هیوادونو کښې وېشل له کلتور سره د پښتو ژبه او ادب ته هم ډیر زیان رسولی دی. د دې زیان د مخنوي دپاره د کوچنی وچې (Subcontinent) د تقسیم وروسته د پښتو ژبې او ادب د پرمختگ دپاره د یوې داسې ادارې (اکاډمي) سپارښتنه په ورومې ځل په ۱۹۴۸ کښې د پښتونخوا د ادیبانو او عالمانو لخوا په یوه ادبي غونډه کښې وړاندې شوه چې د باچا گل صاحب په صدارت کښې د اسلامیه کلب پېښور په یوه هال کښې

راغوبنتل شوې وه. له بده مرغه پر دې تجویزباندي په اته کاله کښې په عملي توگه هیڅ کار نه وسو او اته کاله پس د پېښور یونیورسټي په څنگ کښې ”پښتو اکاډمي“ جوړه شوه. چي د پښتو ژبې، ادب او کلتور د ودې دپاره به هڅې کوي. کریم بریالی د پېښور پښتو اکاډمي د جوړیدو حقله داسي لیکي.

”کله چي په کال ۱۹۵۶ کښې د پېښور پښتو اکاډمي جوړه سوه نو مولانا عبد القادر مرحوم د هغې لومړی چیرمین وټاکل سو.“ (15)

پښتو اکاډمي د پښتو لیکدود پاره لومړي غونډه د خپلې پرانستنې یو کال ورسته په پېښور کښې راوغوښتله. په دې غونډه کښې د افغانستان لوی پوهان لکه صدیق الله رښتین، گل باچا الفت، قیام الدین خادم او د پښتونخوا څخه دوست محمد کامل صاحب، عبدالخالق خلیق، اجمل خټک، فضل حق شیدا، رشید علي دهقان او داسي نورو ډیرو پوهانو او علمامو پکښې شرکت کړی وو. په دې غونډې کښې د لیک په اړه ډیرې موهمي فیصلې وسولې. د یادونې وړ خبره دا ده چي لوی سیاست مدار خان عبدالصمد خان اڅکزی د ”پښتو ژبه او لیکدود“ په نامه یو ورکوتی کتاب په ۱۹۵۶ کښې چاپ کړ چي د پښتو ژبې پوهانو، لیکوالانو او مینه والو ته یې د خپلې ژبې د لیک دود پر نېمگړتیاو، پرمختگ او څېړنې دپاره وړاندیزونه کړي وو. که څه هم د دې غونډې محرک عبدالصمد خان اڅکزی وو، خو هغه د څه ناخلاصی له وجې په دې علمي غونډه کښې شرکت نه وو کړي.

د پوهانو او لیکوالانو په دې غونډه کښې ډیرې فیصلې وشوې چي پکښې د چاپ دپاره خط نسخ وټاکل شو، او د پښتو څلور ټکي، څ، څ، ږ او بن دي هم دهغسې لیکل کيږي. لوستونکي د دې فیصلو نور تفصیل د محترم عبدالکریم بریالی کتاب ”د پښتو لیک دود“ پر صفحه نمبر ۱۲۳ کتلاي شي. پښتو اکاډمي دویمه غونډه د اپریل پر لسمه په پېښور کښې راوبلله. په دې غونډه کښې د افغانستان او پښتونخوا څخه هغو ټولو پوهانو او علمانو شرکت کړی وو چي د پښتو اکاډمي په تېره غونډه کښې راغوښتل شوي وو. د لیکدود او دخپل تورو په حقله ډیرې پریکړې وشوې. د نورو فیصلو په څنگ کښې د مستعارو لغتونو په حقله دا فیصلې وشوې.

دخپل توري: (Borrowed/adopted words) د عربي ژبې هغه ټول مستعار توري چي په پښتو کښې مروج شوي دي، په هغو کښې دي هیڅ بدلون نه راځي او په هغه خپل اصلي بڼه کښې دي لیکل کيږي. لکه، ظالم، قصه، قميص او داسي نور. په پښتو کښې د خپلو تورو دپاره دا فیصله وشوه چي د لیک په وخت کښې به لومړی پام د څه په بیا ریښي او گرامر (پښویه) ته ورکول کيږي. محترم کریم بریالی د دې غونډې فیصلې په خپل یاد شوي اثر کښې په تفصیل سره راوړې دي. لوستونکي د نورو فیصلو دپاره د پښتو لیک دود مخ ۱۲۵ کتلاي شي، خو دلته یې هغه دوي فیصلې راوړو چي زموږ له تحقیق یعنی له نیولو جیزم سره اړه لري.

۱- "د عربي کوم ټکي چي په پښتو کښې مروج دي هغه دي په خپل اصلي شکل ليکل کيږي لکه قميص، قصه، ظالم، حمد او ځيني توري د دې قاعدې نه مستثني وگرځول سول لکه، تپوس، ايسار، اودس، پام، لالتين، تاخ، اريان، دريان (يوځای) شمکور، بخمل، وخت او دغسې نور.

۲- د پښتو د خپلو ټکو په ليک کښې لومړئ صوت (ږغ) ته بيا ريښي او گرامر ته وکتئ سي." (16)

د پښتو اکاډمي پېښور د دې غونډې ورومبې فيصله د عربي د مستعارو تورو سره تړلې ده چي پښتو ژبې ته د مذهبي تعلماو په ترڅ کښې را ننوتې دي. د دې يادونه د لغت جوړولو په اصولونو کښې پورته شوې ده چي دخپل توري په دوه رنگه وي. يوه ته مستعار توري وائي چي نيغ په نيغه يې يوه ژبه خپل کړي او دويم رنگ ته پور-ژباړه يا مفعن (Loan - Translation) توري وائي چي يوه ژبه يې د خپل گرامري ساخت او اصولونه سره سم ترکيب کړي. دويمه فيصله د پښتو تورو سره اړه لري. په دې کښې به اول ږغ، ريښي او بيا گرامر ته پام اړول کيږي. ژبه او علم د قدرت د بدلون تابع دي او له هر ټولنيز او علمي پرمختگ سره بدلېږي. د دې تحول په رڼا کښې د ژبې او ادب اصولونه تغير خوري او د وخت د غوښتنو سره سم ترکيب کيږي. پښتو اکاډمي پېښور په دې حقله وخت په وخت د پوهانو او علماو علمي غونډې راغوښتې دي او هڅه يې کړې ده چي د وخت د غوښتنو سره سمې فيصلې د پښتو ژبې او ادب دپاره فيصله کړي. دلته د دې خبرې يادونه به بې ځايه نه وي چي پښتو ژبې ته د يوه منل شوي ليک په لاره کښې بې شمېره خنډونه دي. تر ټولو ورومبې ستونځه د يوه پښتون قام په دوه هيوادونو کښې وېشل او د دوو بېلا بېلو دولتونه تر اثر لاندې ژوند کوي. په داسې حال کښې هره فيصله که هغه د علومو اکاډمي وي او يا د پښتو اکاډمي پېښور لخوا وي او يا د کونړي پښتو اکاډمي لخوا وي، په عملي کولو کښې خنډونو ليدل کيږي. دا بېلتون د ژبني ستونځو په هوارولو کښې يو لوی خنډ بلل کيږي. دويمه ستونځه بيا په پاکستان کښې د پښتنو په څلورو بېلا بېلو ايالتونو کښې ويشلو سره اړه لري، چي د پښتو ژبې د يو ليکدود او ژبني فيصلو د عملي کولو دپاره خنډ بلل کيږي. د دې ټولو ستونځو برسیره، د يوې غونډې ارزښت هغه وخت په گوته شو کله چي پښتانه ليکوال د ترهگري له سوبه د کرښې دېخوا ته را وکوچېدل. دلته د لر او برو پښتنو ليکوالو نزديکت د يوې لويې علمي غونډې بنسټ اچولو ته لار هواره کړله. دا غونډه د پښتو اکاډمي پېښور لخوا په ۱۹۹۲ کال په باره گلۍ (خپېرپښتونخوا) کښې را وبلل شوه. په دې غونډه کښې د افغانستان او پاکستان گڼ شمېر ليکوالو شرکت کړی وو. د اکاډمي لخوا د هرې سيمې د نمايندگي په حيثت يوسل څلويښت ته نېزدي ليکوالو ته بلنه ورکړل شوې وه. د درې ورځيني سمينار په پيل کښې د ځيني گډونوالو لخوا يوه جرگه وټاکله شوه. او هغې شل کسيزه جرگې د

ټولو په نماهندگي د پښتو ژبې ليکدود په اړه ډيرې گټورې فيصلې وکړې. چې وروسته بيا د سېمنار د گډون والو لخوا ومنل شوې. کريم بريالۍ په دې حقله په خپل اثر "د پښتو ليک دود" کښې داسې ليکي.

"د ټولو سيمو د ليکوالو په نمائندگي او مشوره يې يوه درنه جرگه وټاکله چې په هغو کې د ژبې اوليک لاري علمي صلاحيت هم موجود وو هغو د درو ورځو د باريک علمي بحث وروسته يوه لار وټاکله، په دې غړو کښې درې تنه اعزاي غړي وټاکل سول او نوره کميټي د دوئي سره په شلو تنو باندي مشتمله وه." (17)

د دې جرگې د غړو نومونه محترم کريم بريالۍ په خپل کتاب (د پښتو ليکدود) کښې پرمخونو ۵۷- ۱۵۶ باندي ورکړي دي. د باره گلي د سېمنار فيصلې زياتر د ليکدود سره اړه لري. دلته هغه فيصله يا فيصلې راوړو چې په دې جرگه کښې د نيولوجيزم سره اړه لري.

۱- "هغه کلمې چې د عربي او فارسي نه پښتو ته راغلې دي او معني يې هم هغه ساتلې ده هغه به په خپل اصل شکل کښې ليکلای سي لکه قميص قصه، ضعيف او هغه کلمات چې پښتو خپل کړي دي، معني يا شکل يې بدل سوې دي هغه به په پښتو کښې په اوبنتي شکل ليکل کيږي لکه تپوس، پام او د عربي مخصوص ټکي به د پښتو په کلماتو کښې نه ليکو مثلاً تورخم، به په ت ليکو په ط به يې نه ليکو. ۲- هغه ټکي يا کلمې چې د عربي او فارسي نه د پښتو په حالت کښې راغلي دي په پښتو به ليکي سي يعني په خپل رنگ کښې لکه گل، بلبل، هغه پښتو کلمې چې پښتو لري هغه به په مجهوله واو ليکي سي لکه پوښتنه، مور او نور داسې." (18)

د باره گلي د سېمنار نورې فيصلې د محترم ډاکټر راج ولي شاه خټک په کتاب د پښتو د نوې املا او د کريم بريالۍ کتاب د پښتو ليکدود کښې لوستلې شي. د باره گلي سېمنار له فيصلو سره که يوه اړخ ته پوهان د يوالي اظهار کوي خو دا بل لوري ته ډيرو پوهانو نيوکې کړې دي چې د باره گلي د سېمنار فيصلې په بشپړه توگه نه دي منل شوې. په دې پوهانو کښې د قلندر مومند نوم تر ټولو اول دی. قلندر صاحب په دې سېمنار کښې برخه نه وه اخيستې، خو نيوکې يې تر ټولو زياتې کړې دي. لنډه دا چې د باره گلي سېمنار فيصلې د پښتو ژبې ليکدود او ژبني ستونځو د هوارلو په لور يوه سپڅلې هڅه وه چې د پوهانو لخوا واخيستل شوه او تر اوسه پورې د مستندو پريکړو په توگه پلي کيږي.

حوالې

- ۱ - <https://en.wikipedia.org/wiki/Neologism>: (Visited last time on April 3, 2017).
- ۲ - Yaroslav Levchenko, Neologism in the lexical system of modern English on the mass media material, Master's Thesis, 2010, page 9.
- ۳ - ۴۶ - Algeo, John, Fifty Years Among The New Words: A Dictionary of Neologisms, 1941-1991, Cambridge University Press, Page No 2.
- ۴- زیار، مجاور احمد، لیک لارښود (یوه پښتو-کره پښتو)، د ساپي پښتو څېړنې او پراختیا مرکز، چاپ، ۲۰۰۶/۱۳۸۵ مخ ۹.
- ۵- خیبري، غوث، پښتانه د کلتوري ښکېلاک په زنځیرونو کې، دانش خپرندویه ټولنه، چاپ ۲۰۱۰م/۱۳۸۸ل، مخ ۹۸-۹۹.
۶. هم دغه اثر، مخ ۹۹.
- ۷- هوتک، محمد معصوم، پرمعیاري ژبه د معیار په ژبه یوه څېړنه، علامه رشاد خپرندویه ټولنه/کندهار، دوهم چاپ ۱۳۹۰ش/۲۰۱۱ع، مخ ۷۹.
۸. هم دغه اثر، مخ ۹۱.
۹. بریالی، عبدالکریم، د پښتولیک دود، پښتو اکاډمي کوټه، چاپ ۲۰۰۰، مخ ۱۰۴.
- ۱۰- شپون، وجیه الله، (ژباړن: د افغانستان د علومو اکاډمي تاریخچه، مائیکورو سوفټ فائیل، مخ.
- ۱۱- هوتک، محمد معصوم، پرمعیاري ژبه د معیار په ژبه یوه څېړنه، مخ ۵۲.
- ۱۲- مومند، محمد گل خان، لنډې پښتو او پښتونواله، بڼوا فرهنگي ټولنه، کندهار، چاپ ۱۳۸۳مخ ۶
- ۱۳- بریالی، عبدالکریم، د پښتولیک دود، پښتو اکاډمي کوټه، چاپ ۲۰۰۰، مخ ۱۰۷.
- ۱۴- شپون، وجیه الله، (ژباړن: د افغانستان د علومو اکاډمي تاریخچه، مائیکورو سوفټ فائیل، مخ ۶.
- ۱۵- بریالی، عبدالکریم، د پښتولیک دود، پښتو اکاډمي کوټه، چاپ ۲۰۰۰، مخ ۱۲۱.
- ۱۶- هم دغه اثر، مخ ۱۲۵.
- ۱۷- هم دغه اثر، مخ ۱۵۶.
- ۱۸- هم دغه اثر، مخ ۱۶۱-۱۵۸.